



Ġabra tal-ġurisprudenza

KONKLUŻJONIJIET TAL-AVUKAT ĠENERALI
BOBEK
ippreżentati fit-18 ta' Frar 2016¹

Kawża C-80/15

Robert Fuchs AG
vs
Hauptzollamt Lörrach

[talba għal deċiżjoni preliminari mressqa mill-Finanzgericht Baden-Württemberg (Baden-Württemberg, il-Ġermanja)]

“Unjoni Doganali u Tariffa Doganali Komuni — Kunċett ta' ‘użu kummerċjali’ ta' mezz ta' trasport —
Inklużjoni ta' titjiriet mħallsa ma' għalliem tat-titjir”

I – Introduzzjoni

1. F'din il-kawża, ir-rikorrenti quddiem il-qorti nazzjonali, Robert Fuchs AG (iktar 'il quddiem “Fuchs”), iddahhal temporanjament mill-Isvizzera elikopters fit-territorju tal-Unjoni Ewropea sabiex tagħti taħriġ fit-titjir. It-tilwima quddiem il-qorti nazzjonali hija sempliciment jekk Fuchs tistax titlob eżenzjoni temporanja fuq importazzjoni mill-ħlas ta' dazji doganali għal dawn il-elikopters.

2. Il-qorti nazzjonali tiffoka fuq l-eżenzjoni mid-dazji fil-każ ta' ammissjoni temporanja ta' mezzi ta' trasport. Il-motiv ta' eżenzjoni huwa previst fl-Artikolu 558(1) tar-Regolament (KEE) Nru 2454/93² li jimplementa r-Regolament (KEE) Nru 2913/92³ (iktar 'il quddiem, “ir-Regolament ta' Implementazzjoni” u “l-Kodiċi Doganali”, rispettivament).

3. Sabiex jiġi aċċertat jekk tistax tingħata l-eżenzjoni lil Fuchs, il-qorti nazzjonali tistaqsi lill-Qorti tal-Ġustizzja sabiex tinterpreta t-tifsira tal-espressjoni “użu kummerċjali” fl-Artikolu 555(1)(a) tar-Regolament ta' Implementazzjoni. B'mod speċifiku, il-qorti nazzjonali tistaqsi jekk il-kunċett ta' “użu kummerċjali” jkoprix it-tip ta' attività li tagħmel Fuchs, jiġifieri t-taħriġ fit-titjir.

¹ — Lingwa oriġinali: l-Ingliż.

² — Regolament tal-Kummissjoni (KEE) Nru 2454/93, tat-2 ta' Lulju 1993, li jfissra d-dispożizzjonijiet għall-implementazzjoni tar-Regolament tal-Kunsill (KEE) Nru 2913/92 li jistabbilixxi l-Kodiċi Doganali Komunitarju (ĠU Edizzjoni Speċjali bil-Malti, Kapitolu 2, Vol. 6, p. 3), kif emendat bir-Regolament (KE) Nru 2286/2003 tat-18 ta' Diċembru 2003 (ĠU Edizzjoni Speċjali bil-Malti, Kapitolu 2, Vol. 15, p. 118).

³ — Regolament tal-Kunsill (KEE) Nru 2913/92, tat-12 ta' Ottubru 1992, li jwaqqaf il-Kodiċi Doganali tal-Komunità (ĠU Edizzjoni Speċjali bil-Malti, Kapitolu 2, Vol. 4, p. 307)

II – Il-kuntest ġuridiku

A – *Id-dritt internazzjonali*

1. Il-Konvenzjoni ta' Istanbul

4. Permezz tad-Deċiżjoni tal-Kunsill 93/329/KEE⁴ saret l-adeżjoni mill-KEE għall-Konvenzjoni dwar l-Ammissjoni Temporanja, konkluża fis-26 ta' Ġunju 1990 (iktar 'il quddiem "il-Konvenzjoni ta' Istanbul"). Konformement mal-Artikolu 37 ta' din id-deċiżjoni, it-testi bl-Ingliz u bil-Franċiż tal-Konvenzjoni ta' Istanbul huma awtentiċi t-tnejn.

5. L-Artikolu 1(a) tal-Anness C tal-Konvenzjoni ta' Istanbul jiddefinixxi "mezzi ta' trasport" bħala "kull bastiment [...] hoverkraft, inġenju tal-ajru, vetturi bil-mutur tat-triq u materjal ferrovjarju fuq ir-roti [...] [traduzzjoni mhux uffiċjali]". L-Artikolu 1(b) tal-Anness C jiddefinixxi "użu kummerċjali" bħala t-"trasport ta' persuni bi hlas jew għal trasport industrijali jew kummerċjali ta' merkanzija, sew jekk bi hlas u sew jekk le" [traduzzjoni mhux uffiċjali]⁵. L-Artikolu 1(c) tal-Anness C jiddefinixxi "użu privat" bħala t-"trasport esklużivament għal użu personali mill-persuna kkonċernata bl-esklużjoni ta' użu kummerċjali" [traduzzjoni mhux uffiċjali]⁶.

B – *Id-dritt tal-Unjoni*

1. Il-Kodiċi Doganali

6. L-Artikolu 137 tal-Kodiċi Doganali jipprovdi għal proċedura li biha wiehed jista' jiġi eżentat mill-hlas ta' dazji doganali għall-ammissjoni temporanja ta' merkanzija fl-Unjoni.

7. Il-kundizzjonijiet għall-eżenzjoni skont il-proċedura ta' ammissjoni temporanja ġew stabbiliti fir-Regolament ta' Implementazzjoni skont l-Artikolu 141 tal-Kodiċi Doganali.

8. L-Artikolu 204(1)(a) tal-Kodiċi Doganali jipprovdi li jkun hemm dejn doganali meta l-obbligi ġejjin mill-użu tal-proċedura tad-dwana rilevanti ma jkunux ġew issodisfatti.

2. Ir-Regolament ta' Implementazzjoni

9. L-Artikolu 232 u l-Artikolu 233 tar-Regolament ta' Implementazzjoni moqrija flimkien jipprovdu li l-"mezzi tat-trasport imsemmija fl-Artikoli 556 sa 561" jitqiesu li huma ddikjarati għal importazzjoni temporanja għaliex ikunu qasmu l-fruntiera tat-territorju doganali tal-Unjoni.

4 — Deċiżjoni tal-Kunsill, tal-15 ta' Marzu 1993, li jirrigwarda l-konklużjoni tal-Konvenzjoni dwar l-Ammissjoni Temporanja u l-aċċettazzjoni tal-annessi tagħha (ĠU Edizzjoni Speċjali bil-Malti, Kapitolu 2, Vol. 15, p. 118).

5 — Bil-Franċiż: "l'acheminement des personnes à titre onéreux ou le transport industriel ou commercial des marchandises, que ce soit ou non à titre onéreux".

6 — Bil-Franċiż: "l'utilisation par l'intéressé exclusivement pour son usage personnel, à l'exclusion de tout usage commercial".

10. Il-Kapitolu 5 tat-Title III tal-Taqsima II tar-Regolament ta' Implementazzjoni għandu l-isem "Importazzjoni temporanja". It-Taqsima 2 ta' dak il-Kapitolu għandha l-isem "Kondizzjonijiet għall-ħelsien totali miid-dazji ta' importazzjoni". It-Taqsima 2 mbagħad hija maqsuma f'seba' subtaqsimiet, kull waħda telenka tipi differenti ta' oġġetti potenzjalment eligibbli għall-eżenzjoni. Is-subsubartikolu tat-Taqsima 2, bl-isem "Mezzi ta' trasport" fih l-Artikoli 555 sa 562. L-Artikolu 555(1) jiddefinixxi l-kliem li ġej:

"1. Għall-finijiet ta' din is-subtaqsima [subartikolu]:

- (a) 'użu kummerċjali' tfisser l-użu ta' mezzi ta' trasport għat-trasport ta' persuni b'rimunerazzjoni jew it-trasport industrijali jew kummerċjali ta' merkanzija, kemm jekk b'rimunerazzjoni kemm jekk le;
- (b) 'użu privat' tfisser l-użu barra minn dak kummerċjali ta' mezzi ta' trasport;
- (ċ) 'traffiku intern' tfisser il-ġarr ta' persuni jew oġġetti miġbura jew mgħobbija fit-territorju doganali tal-Komunità biex jitniżżlu jew jinħattu f'post f'dak it-territorju. "

11. L-Artikolu 558(1) tar-Regolament ta' Implementazzjoni jipprevedi:

"(1) Ħelsien totali mid-dazji ta' importazzjoni għandhom jingħataw għal mezzi ta' trasport bit-triq, ferrovija, ajru, baħar u trasport minn kanali nterni ta' l-ilma fejn huma:

- (a) registrati barra t-territorju doganali tal-Komunità f'isem persuna stabbilita barra dak it-territorju; iżda, jekk il-mezzi ta' trasport m'humex registrati, il-kundizzjonijiet msemmija hawn fuq jistgħu jitqiesu li jkunu tharsu fejn huma l-proprjetà ta' persuna stabbilita barra t-territorju doganali tal-Komunità;
- (b) huma wżati minn persuna stabbilita barra dak it-territorju, mingħajr preġudizzju għal l-Artikoli 559, 560 u 561; u
- (ċ) fil-każ ta' użu kummerċjali u bl-eċċezzjoni ta' mezz ta' trasport tal-ferrovija, huma wżati esklussivament għal trasport li jibda jew jintemm barra t-territorju doganali tal-Komunità; iżda, jistgħu jintużaw fi traffiku intern fejn id-disposizzjonijiet fis-sehħ fil-qasam tat-trasport, partikolarment dawk li jikkonċernaw id-dhul u l-operazzjonijiet, hekk jipprovdu."

III – Il-fatti, il-proċedura u d-domandi magħmula

12. Fuchs hija impriża tat-titjir u ta' manutenzjoni. Għandha s-sede tagħha fl-Isvizzera, iżda hija ċċertifikata wkoll fil-Ġermanja. Hija toffri (fost affarijiet oħrajn) servizzi fin-negozju tat-titjir tal-ħelikopters, b'mod partikolari, taħriġ fit-titjir għal individwi privati u bdoti professjonali.

13. B'deċiżjoni tat-13 ta' Ottubru 2009, il-Hauptzollamt Lörrach (uffiċċju prinċipali tad-dwana, Lörrach, il-Ġermanja) ta' eżenzjoni lil Fuchs mill-obbligu li jinżel f'ajruport doganali ("Zollflugplatzzwang"), fir-rigward ta' għaxar ħelikopters elenkati individwalment irregistrati f'isem ir-rikorrenti ġewwa l-Isvizzera.

14. Fl-2009 u l-2010 dawk il-ħelikopters ittajru għal ġewwa t-territorju doganali tal-Unjoni. Il-ħelikopters ittajru jew minn għalliem tat-titjir impjegat mir-rikorrenti jew minn bdoti studenti fil-preżenza tal-għalliem tat-titjir⁷ u niżlu fil-mitjar speċjali ta' Bremgarten (il-Ġermanja). Wara d-dħul ġewwa t-territorju doganali tal-Unjoni mill-Isvizzera, saru titjiriet ta' taħriġ. Dawn bdew u ntemmu fil-mitjar speċjali ta' Bremgarten, mingħajr ma hallew it-territorju doganali tal-Unjoni. Sussegwentement, il-ħelikopters ttajru mill-mitjar speċjali ta' Bremgarten lura għall-Isvizzera.

15. B'deċiżjoni tat-23 ta' Mejju 2011, il-Hauptzollamt Lörrach irrevoka l-eżenzjoni ta' Fuchs mill-obbligu li tinzel fl-ajruporti doganali ta' Fuchs. Sussegwentement huwa stabbilixxa d-dazji dovuti minn Fuchs għall-użu li sar tal-ħelikopters għall-finijiet ta' taħriġ.

16. Id-dejn ta' Fuchs allegatament irriżulta skont l-Artikolu 204(1)(a) tal-Kodiċi Doganali għall-ksur tal-obbligi ġejjin mill-proċedura ta' importazzjoni temporanja. Intqal li Fuchs kienet użat il-ħelikopters kummerċjalment mingħajr ma ngħatat il-liċenzja tal-liġi tal-avjazzjoni korrispondenti.

17. B'deċiżjoni tat-2 ta' April 2012, l-Uffiċċju Doganali, Lörrach, ċaħad bħala infondata l-oġġezzjoni ta' Fuchs għall-impożizzjoni tad-dazju doganali. Fuchs ikkontestat din id-deċiżjoni quddiem il-Finanzgericht, Baden-Württemberg (qorti finanzjarja, Baden-Württemberg), li wassal għal din it-talba għal deċiżjoni preliminari.

18. Fil-kuntest tal-azzjoni tagħha quddiem il-qorti nazzjonali, Fuchs issottomettiet li kienu ġew issodisfatti r-rekwiżiti għal eżenzjoni totali mid-dazji tal-importazzjoni fil-każ ta' dħul temporanju ta' mezz ta' trasport. Hija sostniet li dawn il-ħelikopters ma kinux intużaw għal finijiet kummerċjali fit-tifsira tar-Regolament ta' Implementazzjoni billi ma kinux intużaw "għat-trasport ta' persuni b'rimunerazzjoni jew it-trasport industrijali jew kummerċjali ta' merkanzija, kemm jekk b'rimunerazzjoni kemm jekk le". Ir-remunerazzjoni li tħallset mill-bdoti studenti giet irċevuta għat-taħriġ u mhux bħala ħlas għat-trasport.

19. Il-Hauptzollamt Lörrach, min-naħa l-oħra, sostna li Fuchs kienet użat il-ħelikopters kummerċjalment. Kien tal-fehma li l-persuni ġew ittrasportati għal remunerazzjoni. Sostna li l-kunċett ta' trasport ma huwiex limitat għall-każijiet li jinvolvu bidla fil-post. Pjuttost jiddependi fuq jekk hemmx persuni *fil-mezz tat-trasport*.

20. Fid-dawl ta' dan in-nuqqas ta' qbil dwar it-tifsira ta' "użu kummerċjali", b'digriet tas-17 ta' Frar 2015, li giet irċevut fir-Registru tal-Qorti tal-Ġustizzja fl-20 ta' Frar 2015, il-Finanzgericht Baden-Württemberg iddeċidiet li tissospendi l-proċeduri ta' quddiemha u tagħmel id-domanda preliminari li ġejja lill-Qorti tal-Ġustizzja għal deċiżjoni preliminari:

"L-Artikolu 555(1)(a) tar-Regolament tal-Kummissjoni (KEE) [...], li jiffissa d-dispożizzjonijiet għall-implementazzjoni tal-Kodiċi Doganali [...] kif emendat bir-Regolament [...] (KE) Nru 2286/2003, għandu jiġi interpretat fis-sens li titjiriet ta' taħriġ bi ħlas li jsiru permezz ta' ħelikopters, u li fil-kuntest tagħhom fil-ħelikopter ikun hemm bdot student u għalliem tat-titjir, għandhom huma wkoll jiġu kkunsidrati bħala użu kummerċjali ta' mezz ta' trasport?"

21. Fuchs, il-Kummissjoni u r-Repubblika Taljana ssottomettew osservazzjonijiet bil-miktub f'din il-kawża. Il-Hauptzollamt Lörrach, il-konvenut fil-kawża prinċipali, ma ssottomettix osservazzjonijiet bil-miktub. Il-partijiet ma talbux li ssir seduta u din ma saritx.

7 — Skont l-informazzjoni pprovduta mill-qorti tar-rinvju, il-ħelikopters kienu mġhamra b'tali mod li kemm il-bdot kif ukoll il-kobdot setgħu jiddiriegħu l-ħelikopter indipendentement minn xulxin. Apparentement, dan ġara fit-titjiriet kollha skont is-sitwazzjoni ta' taħriġ partikolari.

IV – Evalwazzjoni

A – Introduzzjoni

22. Il-Qorti tal-Ġustizzja qed issirilha essenzjalment id-domanda jekk it-tagħlim tat-titjir jaqax fid-definizzjoni ta' "użu kummerċjali" skont l-Artikolu 555(1) tar-Regolament ta' Implementazzjoni (ara iktar 'l isfel, B).

23. L-interpretazzjoni ta' dan it-terminu ser ikun importanti għad-determinazzjoni jekk Fuchs tikkwalifikax għal eżenzjoni mid-dazji doganali skont is-subartikolu korrispondenti. Din il-Qorti tal-Ġustizzja ma ntalbitx speċifikament sabiex tgħid il-fehma tagħha dwar jekk Fuchs potenzjalment tikkwalifikax għal eżenzjoni. Fl-aħħar mill-aħħar, din hija kwistjoni għall-qorti nazzjonali. Madankollu, l-eżami tal-kunċett ta' "użu kummerċjali" bilfors li tqajjem domandi dwar il-portata tal-eżenzjoni mid-dazji doganali fil-każ ta' importazzjoni temporanja ta' "mezzi ta' trasport". Sabiex tingħata risposta ta' għajjnuna għad-domanda magħmula mill-qorti tar-rinviju, inqis li, għalhekk, huwa importanti li tiġi indirizzata wkoll din il-kwistjoni (ara t-taqsimha C iktar 'l isfel).

B – It-tifsira ta' "użu kummerċjali"

24. "Użu kummerċjali" huwa wieħed mit-termini ddefiniti fis-subartikolu tar-Regolament ta' Implementazzjoni ddedikat għall-eżenzjoni sħiħa minn dazji ta' importazzjoni għall-ammissjoni temporanja ta' mezzi ta' trasport. L-Artikolu 555(1) tar-Regolament ta' Implementazzjoni jgħid li "użu kummerċjali" ifisser l-użu ta' mezzi ta' trasport għat-trasport ta' persuni b'rimunerazzjoni [...]"⁸.

25. Skont il-ġurisprudenza stabbilita tal-Qorti tal-Ġustizzja, it-tifsira u l-kamp ta' applikazzjoni ta' terminu għandhom ikunu ddeterminati billi titqies it-tifsira abitwali tiegħu fil-lingwaġġ kurrenti, filwaqt li jitqies il-kuntest li fih jintuża u l-finijiet tar-regoli li tagħhom jagħmel parti⁹.

26. Is-sens naturali ta' "mezz ta' trasport" jinkludi helikopters¹⁰. Għalhekk, il-qofol tal-kwistjoni hu jekk Fuchs hijiex qed tuża l-helikopters "għat-trasport ta' persuni b'rimunerazzjoni".

27. Bħala rimarka preliminari f'dan ir-rigward, il-fatt li t-titjiriet ta' taħriġ jibdeu u jintemmu fl-istess post evidentement ma jeskludihomx mill-kunċett ta' "trasport ta' persuni". Meta jsiru t-titjiriet ta' taħriġ, hemm "trasport" f'ċertu sens, billi l-persuni qed jiċċaqilqu minn post għal ieħor. Dan huwa kkonfermat mill-ġurisprudenza tal-Qorti tal-Ġustizzja, li tipprova eżempji ta' vjaġġi f'rotot bir-ritorn li jitqiesu bħala li jidhru fil-qasam tal-politika tat-trasport¹¹. Jista' jsir riferiment għal dawn il-każijiet b'analogija fil-kuntest ta' klassifikazzjonijiet doganali.

8 — Kif qalet il-qorti nazzjonali fil-punt 14 tar-rinviju tagħha għal deċiżjoni preliminari, il-bqija tad-definizzjoni " [...] jew it-trasport industrijali jew kummerċjali ta' merkanzija, kemm jekk b'rimunerazzjoni kemm jekk le" ma hijiex rilevanti f'din il-kawża. Jiena naqbel.

9 — Ara, fil-qasam doganali, is-sentenza Digitalnet *et*, C-320/11, C-330/11, C-382/11 u C-383/11, EU:C:2012:745, punt 38.

10 — B'mod ċar dan jidhol ukoll fid-definizzjoni ta' dan it-terminu fl-Artikolu 1(a) tal-Anness C tal-Konvenzjoni ta' Istanbul, li tkopri "kull bastiment ... inklużi ... inġenji tal-ajru".

11 — Sentenza Neukirchinger, C-382/08, EU:C:2011:27, punt 19 u l-konklużjonijiet tal-Avukat Ġenerali Mengozzi fil-Kawża Neukirchinger, C-382/08, EU:C:2010:498, punti 25-30; sentenza Alpina River Cruises u Nicko Tours, C-17/13, EU:C:2014:191, punt 29. Ara wkoll il-konklużjonijiet tal-Avukat Ġenerali Szpunar fil-Kawża magħquda Trijber u Harmsen, C-340/14 u C-341/14, EU:C:2015:505, punti 30-34, li jikkonfermaw li l-kunċett ta' "trasport" ma jiddipendix minn garr minn punt A sa punt B.

28. B'mod simili, kuntrarjament għall-argumenti li ressqet Fuchs u l-Kummissjoni fl-osservazzjonijiet bil-miktub tagħhom, il-fatt li l-kontroll tal-inġenju tal-ajru jgħaddi mill-istudent għall-għalliem, li t-tnejn huma membri tal-ekwipaġġ, ma jeskludix ovvjament l-eżistenza ta' trasport. Is-sitwazzjoni tista' tiġi titqies bħala eżempju mhux tas-soltu, iżda għal darba oħra, jibqa' l-fatt li l-persuni qed jiġu "ttrasportati" fis-sens li qed jingarru minn post għal ieħor¹².

29. Madankollu, anki sempliċi qari testwali, il-kliem "trasport ta' persuni *b'rimunerazzjoni*" ma jidhirx li jkopri s-sitwazzjoni fattwali f'din il-kawża. Hemm remunerazzjoni, iżda hija tithallas speċifikament bħala korrispettiv ta' taħriġ fit-titjir. Fi kliem ieħor, hemm "*taħriġ ta' persuni għal rimerazzjoni*". It-"trasport" huwa sempliċi korollarju tat-taħriġ.

30. Ninnota wkoll li l-bdot student (jiġifieri l-persuna li tħallas ir-remunerazzjoni) ser ikun huwa stess li se jagħmel it-"trasport" għal parti minn, jekk mhux ukoll forsi għal ħin kollu, li ddum il-lezzjoni. Dan jinftehem aħjar jitqies li l-lezzjonijiet tat-titjir bħala li huma simili għal-lezzjonijiet tas-sewqan tal-karozzi. Meta taħseb fuq meta persuna tmur għal lezzjonijiet tas-sewqan f'karozza, ma tqisx lil dawk il-lezzjonijiet bħala "trasport ta' persuni għal rimunerazzjoni" fit-tifsira normali ta' dak il-kliem, iżda pjuttost "taħriġ ta' persuni għal remunerazzjoni". L-istess jgħodd għat-taħriġ fit-titjir.

31. Għalhekk, is-servizzi ta' taħriġ fit-titjir, bħal dawk ipprovduti minn Fuchs, huma esklużi mill-kunċett ta' "użu kummerċjali" skont l-Artikolu 555(1) tar-Regolament ta' Implementazzjoni.

32. L-interpretazzjonijiet litterali tad-dispożizzjonijiet tad-dritt tal-Unjoni għandhom jitqiesu mill-ġdid biss fid-dawl tal-kuntest u tal-għan fejn ikun hemm ambigwità testwali¹³. F'dan il-każ, it-test huwa, fil-fehma tiegħi, pjuttost ċar u mhux ambigwu.. Madankollu, fejn jitqies li tibqa' teżisti xi ambigwità¹⁴, interpretazzjoni sistemika u teleoloġika tal-Artikolu 555(1) twassal għall-konklużjoni li "użu kummerċjali" għandu jiġi interpretat li jfisser li t-trasport għandu jkun l-għan ewlieni tas-servizz remunerat.

33. Sa fejn jirrigwarda l-kuntest storiku tad-dispożizzjoni, id-definizzjoni tal-kunċett ta' "użu kummerċjali" nbidlet fil-kamp ta' applikazzjoni tagħha b'mod interessanti.

12 — Nixtieq nenfasizza li dan ma jfisser l-ebda evalwazzjoni dwar jekk l-attività tikkostitwixx servizz ta' trasport. Ara l-"manwal dwar l-implimentazzjoni tad-Direttiva dwar is-Servizzi". Dan id-dokument mhux vinkolanti jinnota li l-eċċezzjoni għas-servizzi tat-trasport fl-Artikolu 2(2)(d) tad-Direttiva 2006/123/KE tal-Parlament Ewropew u tal-Kunsill, tat-12 ta' Diċembru 2006, dwar is-servizzi fis-suq intern ("Direttiva dwar is-Servizzi", ĠU L 376, p. 36,) "ma tkoprix servizzi li mhumiex servizzi tat-trasport fihom infishom bħal servizzi ta' l-iskejjel tas-sewqan [...]".

13 — Sentenza BĊE vs Il-Germanja, C-220/03, EU:C:2005:748, punt 31; sentenza f'Carboni e derivati, C-263/06, EU:C:2008:128, punt 48.

14 — Numru ta' verżjonijiet lingwistiċi jinkludu prepożizzjoni li x'aktarx tohloq rabta iktar esplicita bejn l-attività ta' "trasport" u "remunerazzjoni". Pereżempju bl-Ingliż naqraw "transport for remuneration", bil-Germaniż "Beförderung von Personen gegen Entgelt" u biċ-Ċek "k dopravě osob za úhradu". Għalkemm id-differenza tidher sottili, jista' jiġi kkunsidrat potenzjalment li l-formula użata f'ċerti verżjonijiet oħrajn hija inqas esplicita. Pereżempju, fil-Franċiż hemm "acheminement de personnes à titre onéreux". Hawnekk l-użu ta' espressjoni bħal "en contrepartie de rémunération" setgħet holqot rabta iktar b'saħħitha bejn iż-żewġ elementi tad-definizzjoni (ara wkoll bit-Taljan u l-Ispanjol "trasporto di persone a titolo oneroso" u "transporte de personas a título oneroso").

34. Oriġinarjament, il-kliem użat kien “użu fin-negozju”. Dan kien iddefinit bħala “l-użu ta’ mezz ta’ trasport feżerċizzju dirett ta’ attività magħmula għal remunerazzjoni jew gwadann finanzjarju”¹⁵ [traduzzjoni mhux uffċjali]. Dan il-kliem kien insegwitu inbidel b’“użu kummerċjali”, li kien iddefinit bħala “l-użu ta’ mezz ta’ trasport għat-trasport ta’ persuni jew ta’ oġġetti bi ħlas jew fil-qafas ta’ l-attività ekonomika ta’ l-intrapriża”¹⁶. Huwa ċar li dawn iż-żewġ definizzjonijiet kienu jkopru t-tip ta’ attività ta’ taħriġ fit-titjir bħal dik li għamlet Fuchs.

35. Madankollu, id-definizzjoni ta’ “użu kummerċjali” sussegwentement djieqet fir-Regolament tal-Kummissjoni (KE) Nru 2286/2003 għall-formulazzjoni li hemm illum fl-Artikolu 555(1) tar-Regolament ta’ Implementazzjoni (u applikabbli fiż-żmien rilevanti). Dan sar esplicitament sabiex jingieb f’konformità mad-definizzjoni tal-“użu kummerċjali” fil-Konvenzjoni ta’ Istanbul¹⁷.

36. Għalhekk, qabel il-modifika magħmula mir-Regolament tal-Kummissjoni (KE) Nru 2286/2003, “użu kummerċjali” kopra tliet tipi ta’ sitwazzjoni:

- “użu ta’ mezz ta’ trasport għat-trasport ta’ persuni [...] bi ħlas”;
- “użu ta’ mezz ta’ trasport [...] ta’ oġġetti bi ħlas”;
- “użu ta’ mezz ta’ trasport [...] fil-qafas ta’ l-attività ekonomika ta’ l-intrapriża”

37. It-tielet kategorija, li tinkludi dak kollu li fadal, kopriet l-użi kollha ta’ mezz ta’ trasport f’kuntest ta’ negozju (a) kemm jekk għar-remunerazzjoni jew le u (b) irrispettivament mill-għan tal-użu.

38. Min-naħa l-oħra, wara l-modifiki li saru mir-Regolament tal-Kummissjoni (KE) Nru 2286/2003, “użu kummerċjali” kopra biss:

- “użu ta’ mezz ta’ trasport għat-trasport ta’ persuni b’rimunerazzjoni”;
- “l-użu ta’ mezz ta’ trasport għat-trasport [...] industrijali jew kummerċjali ta’ merkanzija, kemm jekk b’rimunerazzjoni kemm jekk le”.

39. Il-modifiki manifestament nehhew mill-kamp ta’ applikazzjoni ta’ “użu kummerċjali” it-tielet kategorija li tinkludi dak kollu li fadal ta’ “użu ta’ mezz ta’ trasport [...] fil-qafas ta’ l-attività ekonomika”.

40. Għalhekk wiehded jista’ jiddeduċi li t-tħassir ta’ din il-kategorija li tinkludi dak kollu li fadal fisser li t-trasport mhux remunerat ta’ persuni tneħħa mill-kunċett ta’ “użu kummerċjali”. Madankollu, kuntrarjament għas-suggerimenti magħmula mill-qorti tar-rinviju, it-tħassir dejjaq il-kamp tal-kunċett ta’ “użu kummerċjali” bit-tieni mod billi għamel l-għan tal-użu fattur rilevanti (ara l-punt 37 iktar ’il fuq).

15 — Artikolu 1(2)(d) tar-Regolament tal-Kunsill (KEE) Nru 1855/89, tal-14 ta’ Ġunju 1989, dwar l-importazzjoni temporanġa ta’ mezz ta’ trasport (ĠU 1989 L 186, p. 8).

16 — Regolament tal-Kummissjoni (KE) Nru 993/2001, tal-4 ta’ Mejju 2001, li jemenda r-Regolament (KEE) Nru 2454/93 (ĠU Edizzjoni Speċjali bil-Malti, Kapitolu 2, Vol. 11, p. 286). Ara l-Artikolu 1(28), li jissostitwixxi t-Titolu III ta’ dak ir-regolament (fost affarijiet oħrajn) mal-Artikolu 555(1). Għall-kompletezza jista’ jingħad ukoll li r-Regolament ta’ Implementazzjoni oriġinali mill-1993 kellu l-istess definizzjoni ta’ “użu kummerċjali” li tidher issa fil-verżjoni kurrenti tar-Regolament ta’ Implementazzjoni (fil-verżjoni oriġinali tar-Regolament ta’ Implementazzjoni, id-definizzjoni kienet tidher fl-Artikolu 670). B’mod konfuż, din id-definizzjoni twessgħet temporanjament mir-Regolament tal-Kummissjoni (KE) Nru 993/2001, qabel mad-definizzjoni oriġinali reggħet intużat mir-Regolament tal-Kummissjoni (KE) Nru 2286/2003, kif spjegat iktar fil-punt 35).

17 — Premessa 12 tar-Regolament tal-Kummissjoni (KE) Nru 2286/2003.

41. Dan ifisser li l-kunċett ta' "użu kummerċjali" ma jkoprix *kull* sitwazzjoni fejn issir attività ekonomika li tinvolvi mezz ta' trasport u jkun hemm it-trasport ta' persuni f'sens wiesa'. Id-definizzjoni hija idjaq. Tirrikjedi li jitqies l-għan ewlieni tal-attività. Għalhekk, tirreferi għal attività ekonomika li *għandha bħala l-għan ewlieni tagħha t-trasport ta' persuni*.

42. L-għan ewlieni tat-taħriġ fit-titjir tat-tip li jsir minn Fuchs b'mod ċar *ma huwiex* it-trasport ta' persuni. Bħal fil-każ ta' lezzjonijiet tas-sewqan, l-għan ewlieni tal-eżerċizzju, u li qed ikun hemm remunerazzjoni għalih, huwa t-taħriġ. It-trasport huwa sempliciment korollarju. Għalhekk, it-taħriġ fit-titjir tat-tip li għamlet Fuchs *ma huwiex* kopert mill-kunċett ta' "użu kummerċjali".

43. Fid-dawl ta' dak li ntqal iktar 'il fuq, nirrispondi d-domanda magħmula mill-qorti nazzjonali b'dan il-mod: taħriġ fit-titjir bil-ħelikopters remunerat, fejn għalliem ta' titjir u bdot student jinsabu fil-ħelikopter, ma jistax jitqies bħala "użu kummerċjali" ta' mezz ta' trasport fit-tifsira tal-Artikolu 555(1)(a) tar-Regolament ta' Implementazzjoni.

C – Artikolu 558(1)

1. Introduzzjoni

44. L-Artikolu 555(1) tar-Regolament ta' Implementazzjoni fih numru ta' definizzjonijiet. Madankollu, il-kundizzjonijiet sostantivi għall-eżenzjoni mid-dazji ta' importazzjoni huma stabbiliti fl-Artikoli 556 *et seq.* Huma biss uħud minn dawk il-kundizzjonijiet li effettivament jużaw terminu wieħed jew iżjed iddefiniti fl-Artikolu 555(1).

45. Il-qorti nazzjonali ma għamlet l-ebda domanda esplicita dwar l-interpretazzjoni tal-Artikolu 558(1) tar-Regolament ta' Implementazzjoni. Kemm fil-fatt Fuchs tikkwalifika jew le għal eżenzjoni skont dik id-dispożizzjoni hija kwistjoni għall-qorti nazzjonali li tiddeċiedi, b'għarfien shiħ tal-fatti partikolari tal-kawża.

46. Madankollu, sabiex tingħata risposta utli lill-qorti nazzjonali, inqis li huwa meħtieġ li nikkummenta fuq il-kamp ta' applikazzjoni ġenerali tal-applikazzjoni tal-Artikolu 558(1) tar-Regolament ta' Implementazzjoni¹⁸. Dan huwa parzjalment dovut ukoll għal fatt li l-Kummissjoni ssottomettiet osservazzjonijiet bil-miktub iddettaljati fuq dan il-punt.

2. Portata tal-eżenzjoni skont l-Artikolu 558(1)

47. L-Artikolu 558(1)(a), (b) u (ċ) jistabbilixxi tliet kundizzjonijiet għal eżenzjoni għall-ammissjoni temporanja ta' mezzi ta' trasport. Hija biss waħda minn dawn it-tliet kundizzjonijiet, l-Artikolu 558(1)(ċ),– li fiha xi riferiment għall-"użu kummerċjali".

48. Skont l-Artikolu 558(1)(ċ), meta mezz ta' trasport qed jintuża kummerċjalment, normalment jista' jikkwalifika biss għal eżenzjoni jekk it-trasport "jibda jew jispiċċa barra mit-territorju doganali tal-Komunità". Madankollu, din ma hijiex kundizzjoni neċessarja li għandha tiġi ssodisfatta sabiex tikkwalifika għal *kwalunkwe* eżenzjoni taħt l-Artikolu 558(1). Dik il-limitazzjoni tapplika biss għall-każijiet speċifiċi li jaqgħu fil-punt (ċ), jiġifieri, każijiet ta' "użu kummerċjali" ta' mezz ta' trasport. Fi kliem ieħor, eżenzjoni skont l-Artikolu 558(1) tista' tingħata jekk il-kundizzjonijiet skont il-punti (a) u (b) jiġu ssodisfatti, bil-punti (ċ) ma jkun rilevanti xejn f'każ individwali.

18 — Ara f'dan ir-rigward, pereżempju, is-sentenza Doc Generici, C-452/14, EU:C:2015:644, punti 33 u 34.

49. Għar-raġunijiet spjegati iktar 'il fuq fit-Titlu B ta' dawn il-konklużjonijiet, it-tip ta' attivitajiet ta' taħriġ li saru minn Fuchs *ma jidhlux* fil-kunċett ta' "użu kummerċjali". Għalhekk, il-fatt li dawk l-attivitajiet mhux neċessarjament jibda [jibdew] jew jispiċċa [jispiċċaw] barra mit-territorju doganali tal-Komunità" ma huwiex deċiżiv sabiex jikkwalifikaw għall-eżenzjoni skont l-Artikolu 558(1) tar-Regolament ta' Implementazzjoni.

50. Fl-osservazzjonijiet bil-miktub tagħha, il-Kummissjoni ssostni li t-taħriġ fit-titjir ma jikkostitwixxi "użu kummerċjali". Madankollu, tkompli tissuggerixxi, fit-tieni stadju, li t-taħriġ fit-titjir ma jistax madankollu jikkwalifika għal eżenzjoni skont l-Artikolu 558(1). Fiż-żewġ każijiet, il-Kummissjoni tikkontendi li dan huwa hekk essenzjalment għaliex l-għan ewlieni tat-taħriġ fit-titjir li jsir minn Fuchs *ma huwiex* it-trasport ta' oġġetti jew ta' persuni.

51. Għar-raġunijiet spjegati diġà, naqbel mal-ewwel wiehed minn dawn l-argumenti. Madankollu, ma naqbilx mal-interpretazzjoni tal-Kummissjoni tal-portata tal-Artikolu 558(1) għar-raġunijiet li ġejjin.

52. Il-Kummissjoni tissottometti li eżenzjoni skont l-Artikolu 558(1) tar-Regolament tal-Implementazzjoni tolqot biss sitwazzjonijiet fejn mezz ta' trasport qed jintuża *għall-għanijiet ta' trasport* (li tikkonkludi li ma huwiex il-każ hawnhekk).

53. F'dan ir-rigward, il-Kummissjoni ssostni li d-diversi definizzjonijiet li hemm fl-Artikolu 555(1) tar-Regolament ta' Implementazzjoni kollha jimplikaw li l-mezzi ta' trasport qed jintużaw speċifikament għall-għanijiet ta' trasport. B'estensjoni, l-eżenzjoni għandha b'hekk tkun disponibbli biss meta l-għan tal-attività rilevanti huwa t-trasport. Hija tqis li din il-konklużjoni hija sostnuta wkoll mis-sentenza introduttorja tal-Artikolu 558(1) tar-Regolament ta' Implementazzjoni. Fl-aħħar nett, il-Kummissjoni tirreferi għall-kawża Siig insostenn tal-argument li l-eżenzjoni għal ammissjoni temporanja tapplika biss meta ssir *operazzjoni tat-trasport speċifika*¹⁹.

54. Ma ngisx li dawn huma argumenti konvinċenti.

55. L-ewwel nett, ma hemm l-ebda limitazzjoni esplicita dwar id-disponibbiltà ta' eżenzjoni għall-ammissjoni temporanja ta' mezz ta' trasport għal sitwazzjonijiet fejn il-mezz ta' trasport jintuża speċifikament għall-għanijiet ta' trasport. Din il-limitazzjoni ma tinstabx fl-Artikolu 558(1) tar-Regolament ta' Implementazzjoni. Fil-fatt, l-anqas ma tinstab f'xi waħda mid-diversi raġunijiet għal eżenzjoni totali elenkati fl-Artikoli 556 sa 561 tar-Regolament ta' Implementazzjoni. Lanqas ma tinstab fil-Konvenzjoni ta' Istanbul. B'mod partikolari, hija assenti mid-definizzjoni ta' "mezz ta' trasport" fl-Artikolu 1(a) tal-Anness C ta' din il-konvenzjoni.

56. Limitazzjoni tali esplicita u mmirata kienet, madankollu, tkun faċli li tiddaħhal. Fil-fatt, limitazzjoni bħal dik iddaħhlet taht il-parti l-kbira tar-raġunijiet oħra għall-eżenzjoni mid-dazji doganali f'każijiet ta' ammissjoni temporanja²⁰.

57. Fil-fehma tiegħi, l-assenza ta' kwalunkwe limitazzjoni esplicita bħal din hija fiha nnifisha raġuni biżżejjed sabiex jiġi miċhud l-argument tal-Kummissjoni fuq dan il-punt. Izda għall-kompletezza nżid ngħid li limitazzjoni bħal din lanqas ma tista' tkun implikata.

19 — Sentenza Siig, C-272/03, EU:C:2004:805, punt 18.

20 — Ara, pereżempju, l-Artikolu 563 tar-Regolament ta' Implementazzjoni "għal għanijiet ta' sport"; l-Artikolu 566 tar-Regolament ta' Implementazzjoni "għanijiet ta' djanjosi u terapewtiċi"; l-Artikolu 568 tar-Regolament ta' Implementazzjoni "għall-għan ta' preżentazzjoni qabel il-kummerċjalizzazzjoni"; u l-Artikolu 569 tar-Regolament ta' Implementazzjoni "bl-intenzjoni li jintużaw bħala tagħmir professjonali".

58. L-ewwel sentenza tal-Artikolu 558(1) tirreferi għal “mezzi ta’ trasport bit-triq, ferrovija, ajru, baħar u trasport minn kanali nterni ta’ l-ilma” mingħajr limitazzjoni funzjonali jew ta’ skop. L-Artikolu 558(1)(a) u (b) huma newtrali wkoll, b’riferiment għal kriterji oġġettivi jiġifieri, il-post ta’ registrazzjoni u stabbiliment. L-Artikolu 558(1)(c) ma japplika xejn, ħlief f’każijiet ta’ “użu kummerċjali” ta’ mezz ta’ trasport.

59. It-tieni nett, il-Kummissjoni ssostni li d-*definizzjonijiet* li hemm fl-Artikolu 555(1) jippresupponu li l-mezzi ta’ trasport msemija hemmhekk qed jintużaw speċifikament għall-skopijiet ta’ trasport (u mhux, pereżempju, għall-skopijiet ta’ taħriġ). Fuq din il-bażi, il-Kummissjoni tiddeđu li l-*eżenzjoni* għal ammissjoni temporanja ta’ mezz ta’ trasport skont l-Artikolu 558(1) tirrikjedi li dawn il-mezzi ta’ trasport jintużaw speċifikament għal għanijiet ta’ trasport.

60. Jiena ma naqbilx. Wiehed ma għandux iħallat id-definizzjonijiet mar-raġunijiet għal eżenzjoni.

61. L-implikazzjoni wiesgħa ħafna proposta mill-Kummissjoni tkun teħtieġ ġustifikazzjonijiet solidi u l-provi f’dan il-każ hija, fl-aħjar ipoteżi, ambigwi.

62. F’dan ir-rigward ninnota li:

- kif tirrikonoxxi l-Kummissjoni stess, tnejn mit-tliet definizzjonijiet biss tal-Artikolu 555(1) fihom xi limitazzjoni funzjonali. Id-definizzjoni ta’ “użu privat” ma fihix. Huwa veru li d-definizzjoni ta’ “użu privat” fil-verżjoni Ingliża tal-Konvenzjoni ta’ Istanbul jista’ jingħad li hija funzjonali. Madankollu, dan ma huwiex il-każ fil-verżjoni Franciża, li hija newtrali.
- Id-definizzjoni ta’ “mezzi ta’ trasport” fil-Konvenzjoni ta’ Istanbul hija newtrali dwar il-funzjoni²¹. Iżda b’kuntrast, fil-verżjoni oriġinali tar-Regolament ta’ Implementazzjoni, “mezzi ta’ trasport” kien iddefinit esplicitament b’mod funzjonali bħala “kull mezz użat *għat-trasport ta’ persuni jew ta’ merkanzija* [...]”²² (enfasi miżjuda). Madankollu, din id-definizzjoni tħassret sussegwentement²³. Kieku l-Kummissjoni kienet korretta, l-argument tagħha loġikament ikun japplika għar-raġunijiet *kollha* għall-eżenzjoni għal importazzjoni temporanja tal-mezzi ta’ trasport (u mhux biss għall-Artikolu 558(1))²⁴.

63. It-tielet nett u fl-aħħar lok, jiena ma naqbilx mal-interpretazzjoni tal-Kummissjoni tas-sentenza Siig.

64. Is-sentenza Siig kienet tikkonċerna t-trasport ta’ merkanzija bit-triq. Sa fejn huwa rilevanti hawnhekk, il-merkanzija f’din il-kawża ġiet ittrasportata b’vettura waħda ġewwa l-Unjoni, imnizzla u wara miġbura minn vettura oħra biex tiġi ttrasportata barra l-Unjoni. L-eżenzjoni ntalbet fuq il-bażi li kien hemm “użu kummerċjali” li involva t-trasport li beda u ntemm barra l-UE (għalkemm bl-użu ta’ żewġ vetturi differenti).

65. Il-Qorti tal-Ġustizzja qieset li l-eżenzjoni ma setgħetx tintalab f’dawn il-każijiet. Iddeċidiet li “l-benefiċċju tal-proċedura ta’ importazzjoni temporanja jiddependi direttament fuq it-tweġġ, mill-vettura in kwistjoni, ta’ operazzjoni ta’ trasport speċifika, jiġifieri trasport li jinkludi qsim tal-fruntiera esterna tat-territorju doganali tal-Komunità mill-imsemmija vettura u mill-merkanzija jew il-persuni ttrasportati”²⁵.

21 — Artikolu 1(a) tal-Anness C tal-Konvenzjoni ta’ Istanbul.

22 — L-Artikolu 670 tal-verżjoni oriġinali tar-Regolament ta’ Implementazzjoni. Ara n-nota ta’ qiegħ il-paġna 15 iktar ‘il fuq fejn dan huwa spjegat f’iktar dettall.

23 — Huwa dibattibbli jekk din il-limitazzjoni setgħetx titqies li hija f’konformità mad-definizzjoni newtrali li tinstab fil-Konvenzjoni ta’ Istanbul (ara iktar ‘il fuq fir-rigward tad-definizzjoni tal-“użu kummerċjali”, li ġiet immodifikata għal din ir-raġuni stess).

24 — Jingħad b’mod ċar li d-definizzjonijiet li jinsabu fl-Artikolu 555(1) tar-Regolament ta’ Implementazzjoni japplikaw għas-subartikolu kollu fejn jidhru.

25 — Sentenza Siig, C-272/03, EU:C:2004:805, punt 18.

66. Il-Kummissjoni tidher li tikkonkludi minn dan li kwalunkwe eżenzjoni minn ammissjoni temporanja tirrikjedi “operazzjoni ta’ trasport” iddefinita b’mod ċar (mhux, pereżempju, operazzjoni ta’ taħriġ). Fil-fehma tiegħi, din hija interpretazzjoni skorretta tas-sentenza Siig. F’din is-sentenza, il-Qorti tal-Ġustizzja tirrikjedi l-eżistenza ta’ “operazzjoni ta’ trasport” speċifika. Madankollu, dan kien għaliex waħda mill-kundizzjonijiet għall-eżenzjoni, *f’din il-kawża*, kien li dan it-trasport “jibda jew jintemm barra t-territorju doganali tal-Komunità”²⁶.

67. Barra minn hekk, rekwiżit bħal dan japplika wkoll skont l-Artikolu 558(1) *biss* f’każijiet fejn l-eżenzjoni qed tintalab speċifikament għal “użu kummerċjali”²⁷.

3. Konklużjoni dwar l-Artikolu 558(1)

68. Għar-raġunijiet imsemmijin iktar ’il fuq, ma nqisx li l-eżenzjoni skont l-Artikolu 558(1) tar-Regolament ta’ Implementazzjoni għal użi li ma humiex “użu kummerċjali” hija limitata għal każijiet fejn il-mezz rilevanti ta’ trasport jintuża speċifikament għall-skopijiet ta’ trasport.

69. Fl-aħħar nett, hija l-qorti nazzjonali li għandha tiddeċiedi jekk Fuchs jikkwalifikax għal eżenzjoni f’dan il-każ. Meta tagħmel hekk, il-qorti nazzjonali għandha tiżgura l-konformità mal-prinċipji ġenerali tad-dritt tal-Unjoni, inklużi dawk tal-protezzjoni tal-aspettattivi leġittimi u/jew tad-drittijiet kweżiti.

70. Skont id-digriet tar-rinviju, Fuchs talbet u kisbet l-eżenzjoni għal ammissjoni temporanja. Sussegwentement, din ġiet irtirata retroattivament minhabba n-natura tal-attivitajiet ta’ Fuchs u fid-dawl ta’ interpretazzjoni speċifika tal-Artikoli 555 u 558 tar-Regolament ta’ Interpretazzjoni. Kif indikat mill-Kummissjoni, numru ta’ raġunijiet oħra għal eżenzjoni elenkati fir-Regolament ta’ Implementazzjoni jistgħu jkunu rilevanti wkoll, għalkemm ma huwiex ċar jekk Fuchs tissodisfax il-kundizzjonijiet għalihom. Għal darba oħra, dawn huma kwistjonijiet għall-qorti nazzjonali.

V – Konklużjoni

71. Fid-dawl ta’ dak li ngħad iktar ’il fuq, jiena nirrakkomanda lill-Qorti tal-Ġustizzja li tirrispondi d-domanda preliminarj li saritilha mill-Finanzgericht Baden-Württemberg kif ġej:

Taħriġ fit-titjir bil-helikopters irremunerat, fejn l-għalliem tat-titjir u l-bdot student qegħdin fil-helikopter, ma jistax jitqies bħala użu kummerċjali ta’ mezz ta’ trasport fit-tifsira tal-Artikolu 555(1)(a) tar-Regolament tal-Kummissjoni (KEE) Nru 2454/93, tat-2 ta’ Lulju 1993, li jiffissa d-dispożizzjonijiet għall-Kodiċi Doganali kif emendat mir-Regolament tal-Kummissjoni (KE) Nru 2286/2003, tat-18 ta’ Jannar 2003.

26 — Sentenza Siig, C-272/03, EU:C:2004:805, punt 17.

27 — Fil-fatt, kif indikat iktar ’il fuq, Siig kien jinvolvi wkoll “użu kummerċjali”.